

©  
Government of Kerala  
കേരള സർക്കാർ  
2007



Reg. No. രജി. നമ്പർ  
KL/TV(N)/12/2006-2008

## KERALA GAZETTE

കേരള ഗസറ്റ്

EXTRAORDINARY

അസാധാരണം

PUBLISHED BY AUTHORITY

ആധികാരികമായി പ്രസിദ്ധപ്പെടുത്തുന്നത്

---

Vol. LII	} Thiruvananthapuram, Saturday	3rd February 2007 2007 ഫെബ്രുവരി 3	No.	} 202
വാല്യം 52				
	തിരുവനന്തപുരം, ശനി	14th Magha 1928 1928 മാഘം 14	നമ്പർ	

---

കേരള സർക്കാർ

വനം-വന്യജീവി (ഇ) വകുപ്പ്

വിജ്ഞാപനം

സ. ഉ. (പി) നമ്പർ 3/2007/വനം തിരുവനന്തപുരം, 2007 ഫെബ്രുവരി 3.

എസ്. ആർ. ഒ. നമ്പർ 107/2007.—2003-ലെ കേരള വനം (പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർതൃത്വം നടത്തിപ്പും) ആക്റ്റിലെ (2005-ലെ 21) 18-ാം വകുപ്പ് പ്രകാരം നൽകപ്പെട്ട അധികാരം വിനിയോഗിച്ച് കേരള സർക്കാർ ഇതിനാൽ താഴെപ്പറയുന്ന ചട്ടങ്ങൾ ഉണ്ടാക്കുന്നു, അതായത്:—

**ചട്ടങ്ങൾ**

**അദ്ധ്യായം-ഒന്ന്**

**പ്രാരംഭം**

1. ചുരുക്കപ്പേരും പ്രാരംഭവും.—(1) ഈ ചട്ടങ്ങൾക്ക് 2007-ലെ കേരള വനം (പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർതൃത്വം നടത്തിപ്പും) ചട്ടങ്ങൾ എന്ന് പേർ പറയാം.

(2) ഇവ ഉടൻ തന്നെ പ്രാബല്യത്തിൽ വരുന്നതാണ്.

2. നിർവ്വചനങ്ങൾ.—(1) ഈ ചട്ടങ്ങളിൽ സന്ദർഭം മറ്റുവിധത്തിൽ ആവശ്യപ്പെടാത്തപക്ഷം,—

(എ) “ആക്റ്റ്” എന്നാൽ 2003-ലെ കേരള വനം (പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർതൃത്വം നടത്തിപ്പും) ആക്റ്റ് (2005-ലെ 21) എന്നർത്ഥമാകുന്നു.

(ബി) “നഷ്ടപരിഹാരം” എന്നാൽ ആക്റ്റിന്റെ 8-ാം വകുപ്പ് പ്രകാരം സ്ഥായിയായ ദേഹണ്ഡങ്ങൾ ഉൾപ്പെടെ സർക്കാരിൽ നിക്ഷിപ്തമാക്കപ്പെട്ട ഭൂമിയെ സംബന്ധിച്ച് അനുവദിക്കുന്ന ഏതൊരു തുകയും എന്നർത്ഥമാകുന്നു.

(സി) “സൂക്ഷിപ്പുകാരൻ” എന്നാൽ ആക്റ്റിന്റെ 2-ാം വകുപ്പ് (എ) ബണ്ഡത്തിൽ നിർവ്വചിച്ചിരിക്കുന്ന പ്രകാരമുള്ള സൂക്ഷിപ്പുകാരൻ എന്നർത്ഥമാകുന്നു.

(ഡി) “തർക്കം” എന്നാൽ ആക്റ്റിന്റെ 10-ാം വകുപ്പ് (1) -ാം ഉപവകുപ്പിൽ പരാമർശിച്ചിരിക്കുന്ന ഒരു തർക്കം എന്നർത്ഥമാകുന്നു.

(ഇ) “ഡിവിഷൻ” എന്നാൽ ഒരു ഫോറസ്റ്റ് ഡിവിഷൻ എന്നർത്ഥമാകുന്നു.

(എഫ്) “ഫാറം” എന്നാൽ ഈ ചട്ടങ്ങളിൽ അനുബന്ധമായുള്ള ഫാറം എന്നർത്ഥമാകുന്നു.

(ജി) “സർക്കാർ” എന്നാൽ കേരള സർക്കാർ എന്നർത്ഥമാകുന്നു.

(എച്ച്) “സ്ഥായിയായ ദേഹണ്ഡങ്ങൾ” എന്നാൽ കൈവശ വസ്തുവിന്റെ മൂല്യം വർദ്ധിപ്പിക്കുന്ന ഏതെങ്കിലും ജോലിയോ, ജോലിയുടെ ഫലമോ എന്നർത്ഥമാകുന്നതും, അതിൽ—

- (i) താമസത്തിനായി നിർമ്മിച്ച ഭവനങ്ങൾ, അതിന്റെ അനുബന്ധമായ കെട്ടിടങ്ങൾ, കളപ്പുരകൾ ;
- (ii) ഗാർഹികാവശ്യത്തിനോ കൃഷി ആവശ്യത്തിനോ വെള്ളം സംഭരിച്ച് വിതരണം ചെയ്യുന്നതിനുവേണ്ടി പണിത കുളങ്ങൾ, കിണറുകൾ, കൽപ്പണി കയ്യാലകൾ, കല്ലടുകിയ കയ്യാലകൾ, തോടുകൾ, അണക്കെട്ടുകൾ മറ്റു പണികൾ തുടങ്ങിയവ ;

- (iii) ജലസേചനത്തിനായി ഭൂമി തയ്യാറാക്കൽ;
- (iv) കൃഷിഭൂമിയേയും കൃഷിക്ക് ഉപയോഗിക്കുന്ന പാഴ്ഭൂമിയേയും മണ്ണൊലിപ്പിൽ നിന്നോ വെള്ളം കൊണ്ടുള്ള നാശത്തിൽ നിന്നോ വെള്ളപ്പൊക്കത്തിൽ നിന്നോ നദികളുടെ കരയിടിച്ചിലിൽ നിന്നോ വെള്ളക്കെട്ടിൽ നിന്നോ സംരക്ഷിക്കാനും വീണ്ടെടുക്കാനുമായി ചെയ്യുന്ന ജല നിർഗമനങ്ങൾ;
- (v) കാർഷികാവശ്യങ്ങൾക്കായുള്ള ഭൂമിയിലെ സ്ഥായിയായ ദേഹണ്ഡങ്ങൾ വിണ്ടെടുക്കൽ, വെടിപ്പാക്കൽ, വേലികെട്ട് എന്നിവയും;
- (vi) മുൻപറഞ്ഞ ഏതെങ്കിലും ജോലികളുടെ പുതുക്കൽ അല്ലെങ്കിൽ പുനർനിർമ്മാണം അല്ലെങ്കിൽ അതിൽ മാറ്റം വരുത്തൽ, അല്ലെങ്കിൽ അതിനോട് കൂട്ടിച്ചേർക്കൽ എന്നിവയും;
- (vii) രാജകീയ വൃക്ഷങ്ങളായ ചന്ദനം, ഈട്ടി, തേക്ക് എന്നിവ ഒഴികെയുള്ള ഫല വൃക്ഷങ്ങളോ വിലപിടിപ്പുള്ള മറ്റു മരങ്ങളോ, ചെടികളോ നടന്നതോ സംരക്ഷിക്കുന്നതോ പരിപാലിക്കുന്നതോ; ഉൾപ്പെടുന്നതു മാകുന്നു.

(ഐ) “വാസഗൃഹം” എന്നാൽ താമസത്തിനായി പണിതിട്ടുള്ളതും 2000 ജൂൺ 2-ാം തീയതിക്കു മുൻപുള്ള ഒരു തീയതി മുതൽ ഉടമസ്ഥന്റേയോ കൈവശക്കാരന്റേയോ തുടർച്ചയായ കൈവശത്തിലുണ്ടായിരുന്നതുമായ ഏതൊരു കെട്ടിടവും എന്നർത്ഥമാകുന്നു.

(ജെ) “ശുപാർശ” എന്നാൽ ആക്റ്റിന്റെ 15-ാം വകുപ്പ് പ്രകാരം രൂപീകരിക്കപ്പെട്ട ഉപദേശക സമിതിയുടെ ശുപാർശ എന്നർത്ഥമാകുന്നു.

(കെ) “വകുപ്പ്” എന്നാൽ ആക്റ്റിലെ വകുപ്പ് എന്നർത്ഥമാകുന്നു.

(എൽ) “വാസഗൃഹത്തിന്റെ ചുറ്റുമായി അതിന്റെ സൗകര്യപ്രദമായ ഉപയോഗത്തിന് ആവശ്യമായ പരിസരപ്രദേശങ്ങൾ” എന്നാൽ വാസഗൃഹത്തിനു ചുറ്റുമായി സ്ഥിതിചെയ്യുന്ന 0.5 ഹെക്ടർ വിസ്തീർണ്ണം വരുന്ന സ്ഥലം എന്നർത്ഥമാകുന്നു.

(എം) “വർക്കിംഗ് പ്ലാൻ ഓഫീസർ” എന്നാൽ റിസർവ്വ് വന പ്രദേശങ്ങളുടെയും സംരക്ഷിത പ്രദേശങ്ങളുടെയും കാര്യകർതൃത്വം നടത്തുന്നതിനുവേണ്ടി ആക്റ്റിന്റെ 16-ാം വകുപ്പിന്റെ ആവശ്യത്തിലേക്കായി നിയമിക്കപ്പെട്ട ഒരു ഉദ്യോഗസ്ഥൻ എന്നർത്ഥമാകുന്നു.

(2) ഈ ചട്ടങ്ങളിൽ ഉപയോഗിച്ചിട്ടുള്ളതും എന്നാൽ നിർവ്വചിച്ചിട്ടില്ലാത്തതും എന്നാൽ ആക്റ്റിൽ നിർവ്വചിച്ചിട്ടുള്ളതുമായ വാക്കുകൾക്കും പദപ്രയോഗങ്ങൾക്കും ആക്റ്റിൽ അവയ്ക്ക് യഥാക്രമം നൽകിയിട്ടുള്ള അർത്ഥം ആയിരിക്കുന്നതാണ്.

അദ്ധ്യായം-രണ്ട്

ഉപദേശക സമിതി

3. ഉപദേശക സമിതിയാലുള്ള സ്ഥലത്തിന്റെ തിരിച്ചറിയൽ.—ഉപദേശക സമിതിക്ക് പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങൾ തിരിച്ചറിയുന്നതിനായി ആക്റ്റിന്റെ കീഴിലുള്ള നടപടിക്രമങ്ങൾക്ക് രൂപം നൽകാവുന്നതും അനുവർത്തിക്കാവുന്നതുമാണ്. ആക്റ്റിലെ 4-ാം വകുപ്പ് (1)-ാം ഉപവകുപ്പ് പ്രകാരമുള്ള പ്രഖ്യാപനത്തിനായി സമിതി അത്തരം ഭൂപ്രദേശം സർക്കാരിലേക്ക് ശുപാർശ ചെയ്തുകൊണ്ടുള്ള റിപ്പോർട്ട് നൽകേണ്ടതാണ്.

4. അനൗദ്യോഗികാംഗത്തിന്റെ കാലാവധി.—സർക്കാർ നാമനിർദ്ദേശം ചെയ്യുന്ന അനൗദ്യോഗിക അംഗത്തിന്റെ ഔദ്യോഗിക കാലാവധി നാമനിർദ്ദേശം ചെയ്യപ്പെടുന്ന തീയതി മുതൽ മൂന്ന് വർഷത്തേക്ക് ആയിരിക്കുന്നതാണ്. ഒരു യോഗത്തിനുള്ള സമിതിയുടെ കാറ്റം ചെയർമാൻ ഉൾപ്പെടെ ഏഴായിരിക്കുന്നതാണ്.

5. ഭൂഉടമയ്ക്കുള്ള നോട്ടീസ്.—ഏതെങ്കിലും ഭൂപ്രദേശം പരിസ്ഥിതി ശാസ്ത്രപരമായി ദുർബ്ബലമാണെന്ന് പ്രഖ്യാപിക്കുന്നതിനുള്ള ശുപാർശ ലഭിക്കുന്നതിന്മേൽ സർക്കാർ അപ്രകാരം ബോധ്യപ്പെടുന്നപക്ഷം ആക്റ്റിലെ 4-ാം വകുപ്പ് (1)-ാം ഉപവകുപ്പിൽ വ്യവസ്ഥ ചെയ്തിട്ടുള്ള പ്രകാരം പ്രസ്തുത ഭൂപ്രദേശം പരിസ്ഥിതി ശാസ്ത്രപരമായി ദുർബ്ബലമായ പ്രദേശമല്ലെന്ന് പ്രഖ്യാപിക്കാതിരിക്കാനുള്ള കാരണം കാണിക്കുന്നതിന് 30 ദിവസത്തിനകം ഭൂവുടമയ്ക്കും കൈവശക്കാരനും നോട്ടീസ് നൽകേണ്ടതാണ്.

6. അവകാശ വാദങ്ങളിന്മേലും/ആക്ഷേപങ്ങളിന്മേലും ഉള്ള അന്വേഷണം.—  
(1) 5-ാം ചട്ടപ്രകാരം നൽകിയിട്ടുള്ള നോട്ടീസ് ലഭിച്ചശേഷം ഉടമസ്ഥനോ, കൈവശക്കാരനോ അല്ലെങ്കിൽ യഥാവിധി അധികാരപ്പെടുത്തിയ ഏജന്റോ അവകാശവാദങ്ങളോ അല്ലെങ്കിൽ ആക്ഷേപങ്ങളോ എന്തെങ്കിലും ഉണ്ടെങ്കിൽ ഒരു സ്റ്റേറ്റ്മെന്റ് 30 ദിവസത്തിനകം സർക്കാരിന് രേഖാമൂലം നൽകേണ്ടതാണ്.

(2) ആക്ഷേപങ്ങൾ ഫയൽ ചെയ്തിട്ടുള്ള സംഗതികളിൽ സർക്കാർ അത്തരം ആക്ഷേപങ്ങളിൽ യഥാവിധിയുള്ള അന്വേഷണങ്ങൾ സൂക്ഷിപ്പുകാരൻ മുഖേന നടത്തേണ്ടതും ആയതിന്മേൽ ഒരു റിപ്പോർട്ട് വാങ്ങേണ്ടതുമാണ്. സൂക്ഷിപ്പുകാരന്റെ റിപ്പോർട്ട് സർക്കാർ പരിശോധിക്കേണ്ടതും ഉടമസ്ഥന് അത് അയച്ചുകൊടുക്കേണ്ടതും ആണ്.

(3) നോട്ടീസിൽ പ്രസ്താവിച്ചിട്ടുള്ള സമയത്തിനുള്ളിൽ ഏതെങ്കിലും ഭൂമിയെ സംബന്ധിച്ച് യാതൊരാക്ഷേപവും ബോധിപ്പിച്ചിട്ടില്ലെങ്കിൽ മേൽപ്പറഞ്ഞ പ്രകാരം ആക്ഷേപം തീർപ്പാക്കുന്നതിന്മേൽ സർക്കാർ ആക്റ്റിലെ 4-ാം വകുപ്പ് (1)-ാം ഉപവകുപ്പ് പ്രകാരം ആ പ്രദേശം പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശമാണെന്ന് ഗസറ്റ് വിജ്ഞാപനത്തിലൂടെ പ്രഖ്യാപിക്കേണ്ടതാണ്.

7. വസ്തു നിക്ഷിപ്തമാക്കൽ.—(1) ആക്ഷേപങ്ങൾ തീർപ്പാക്കിയശേഷം അപ്രകാരം സർക്കാരിൽ നിക്ഷിപ്തമാക്കപ്പെട്ട വസ്തുവിന്റെ ജില്ല, താലൂക്ക്, വില്ലേജ്, സർവ്വേ നമ്പർ, സ്ഥാനം, ഡിവിഷന്റെ പേര്, റെയിഞ്ച്, വിസ്തീർണ്ണം, അതിരുകൾ എന്നിവ വ്യക്തമാക്കിക്കൊണ്ട് ആക്റ്റിലെ 4-ാം വകുപ്പ് (1)-ാം ഉപവകുപ്പ് പ്രകാരം സർക്കാർ ഒരു ഗസറ്റ് വിജ്ഞാപനം പുറപ്പെടുവിക്കേണ്ടതാണ്.

(2) അപ്രകാരം പ്രസിദ്ധീകരിച്ച വിജ്ഞാപനത്തിന്റെ ഒരു പകർപ്പ് വില്ലേജ് ഓഫീസ്, പഞ്ചായത്ത് ഓഫീസ്, ട്രൈബ്യൂണൽ ഓഫീസ്, ഫോറസ്റ്റ് റെയിഞ്ച് ഓഫീസ്, ഡിവിഷണൽ ഫോറസ്റ്റ് ഓഫീസറുടെ ഓഫീസ്, സൂക്ഷിപ്പുകാരന്റെ ഓഫീസ്, ബന്ധപ്പെട്ട സബ് രജിസ്ട്രാറുടെ ഓഫീസ് എന്നിവിടങ്ങളിൽ ഒരേസമയം പ്രദർശിപ്പിക്കേണ്ടതാണ്.

(3) സൂക്ഷിപ്പുകാരൻ ആക്റ്റിലെ 4-ാം വകുപ്പ് (1)-ാം ഉപവകുപ്പ് പ്രകാരം പ്രസിദ്ധപ്പെടുത്തിയ വിജ്ഞാപനം ആ പ്രദേശത്ത് ഏറ്റവും അധികം പ്രചാരം ഉള്ള രണ്ടു ദിനപ്പത്രങ്ങളിൽ പ്രസിദ്ധീകരിക്കേണ്ടതാണ്.

(4) നിക്ഷിപ്തമാക്കപ്പെട്ട പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ കാര്യകർതൃത്വം.—സംസ്ഥാന സർക്കാർ 1961-ലെ കേർള വനം ആക്റ്റ് (1962-ലെ 4)-ലെ വ്യവസ്ഥകൾ പ്രകാരം പരിസ്ഥിതി തുലനാവസ്ഥ നിലനിർത്തുന്നതിനും പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശത്തെ സസ്യവർഗ്ഗങ്ങളെയും ജന്തുവർഗ്ഗങ്ങളെയും അപ്രകാരം സംരക്ഷിക്കുന്നതിനുമായി കാര്യകർതൃത്വം നടത്തേണ്ടതുമാണ്.

അദ്ധ്യായം-മൂന്ന്

അതിർത്തികൾ നിർണ്ണയിക്കൽ

8. അതിർത്തികൾ നിർണ്ണയിക്കൽ.—(1) 3-ാം വകുപ്പ് (2)-ാം ഉപവകുപ്പ് പ്രകാരം വിജ്ഞാപനം ചെയ്തിട്ടുള്ള എല്ലാ ഭൂപ്രദേശങ്ങളുടെയും അതിർത്തി, ഈ ചട്ടങ്ങൾ പ്രസിദ്ധപ്പെടുത്തി രണ്ടു വർഷത്തിനകം തന്നെ സൂക്ഷിപ്പുകാരൻ അതിർത്തിയിലുടനീളം സ്ഥിരമായ ജ്വരുകൾ സ്ഥാപിച്ച് വേർതിരിക്കേണ്ടതാണ്.

(2) ആക്റ്റിലെ 4-ാം വകുപ്പ് പ്രകാരം വിജ്ഞാപനം ചെയ്തിട്ടുള്ള പരിസ്ഥിതി ശാസ്ത്രപരമായി ദുർബ്ബലമായ ഏതെങ്കിലും ഭൂപ്രദേശ അതിർത്തി തർക്ക ഭൂമിയെ സംബന്ധിച്ച അപ്രകാരമുള്ള വിജ്ഞാപനത്തിന്റെ തീയതി മുതൽ രണ്ടു വർഷകാലയളവിനുള്ളിൽ സൂക്ഷിപ്പുകാരൻ അതിർത്തികളിൽ ഉടനീളം സ്ഥിരമായ ജ്വരുകൾ കെട്ടി ചെയ്യിക്കേണ്ടതാണ്. എന്നാൽ ഏതെങ്കിലും തക്കതായ കാരണത്താൽ ഈ സമയപരിധിക്കുള്ളിൽ അതിർത്തി നിർണ്ണയം നടത്താൻ സാധിക്കാതെ വന്നാൽ അദ്ദേഹത്തിന് ഉചിതമെന്ന് തോന്നുന്ന ന്യായമായ സമയം ദീർഘിപ്പിച്ചു നൽകുവാൻ സൂക്ഷിപ്പുകാരനെ അധികാരപ്പെടുത്തിയിരിക്കുന്നു.

(3) പരിസ്ഥിതി ശാസ്ത്രപരമായ ദുർബ്ബലമായ ഭൂപ്രദേശങ്ങളുടെ സർവ്വേ നമ്പരും സബ് ഡിവിഷൻ നമ്പർ ഏതെങ്കിലും ഉണ്ടെങ്കിൽ അതും അതിരുകൾ വിവരിച്ചുകൊണ്ടുള്ള തദ്ദേശ നാമവും കാണിക്കുന്ന വിശദമായ ഒരു വിജ്ഞാപനം വില്ലേജ് ഓഫീസ്, പഞ്ചായത്ത് ഓഫീസ്, ട്രൈബ്യൂണൽ ഓഫീസ്, വനം റെയിഞ്ച് ഓഫീസ്/ഡിവിഷണൽ ഫോറസ്റ്റ് ഓഫീസ്, സൂക്ഷിപ്പുകാരന്റെ ഓഫീസ്, ബന്ധപ്പെട്ട സബ് രജിസ്ട്രാറുടെ ഓഫീസ് എന്നിവിടങ്ങളിലും, ആ പ്രദേശത്ത് വ്യാപകമായ പ്രചാരമുള്ള രണ്ട് ദിനപത്രങ്ങളിലും ഒരേസമയം പ്രസിദ്ധപ്പെടുത്തേണ്ടതുമാണ്.

അദ്ധ്യായം-നാല്

**നഷ്ടപരിഹാരം തീരുമാനിക്കുന്നതിനുള്ള സമിതി**

9. സമിതിയുടെ രൂപവൽക്കരണം.—(1) സർക്കാരിന് ഗസറ്റ് വിജ്ഞാപനം വഴി ആക്റ്റിലെ 4-ാം വകുപ്പിലെ 4-ാം ഉപവകുപ്പുപ്രകാരം, നിക്ഷിപ്തമാക്കപ്പെട്ട ഭൂമിയുടെ ഉടമസ്ഥർക്ക് നൽകേണ്ടതായ നഷ്ടപരിഹാരം തീരുമാനിക്കുന്നതിനുള്ള സമിതിയെ ഓരോ ഡിവിഷനുകളിലേക്കും രൂപവൽക്കരിക്കാവുന്നതാണ്.

(2) സമിതിയിൽ താഴെപ്പറയുന്ന അംഗങ്ങൾ അടങ്ങിയിരിക്കേണ്ടതാണ്, അതായത്:—

- (i) ഭൂമി ഏത് ഡിവിഷണൽ ഫോറസ്റ്റ് ഓഫീസറുടെ അധികാര പരിധിക്കുള്ളിൽ സ്ഥിതിചെയ്യുന്നുവോ അദ്ദേഹം സമിതി കൺവീനറായിരിക്കേണ്ടതും യോഗത്തിൽ അദ്ധ്യക്ഷം വഹിക്കേണ്ടതുമാണ്;
- (ii) ബന്ധപ്പെട്ട ജില്ലയിലെ കൃഷി ജോയിന്റ് ഡയറക്ടർ;
- (iii) ആ പ്രദേശത്തെ പൊതുമരാമത്ത് (കെട്ടിട വിഭാഗം) എക്സിക്യൂട്ടീവ് എൻജിനീയർ;
- (iv) ഭൂമി സ്ഥിതിചെയ്യുന്നത് ആരുടെ അധികാര പരിധിയിലാണോ അവിടത്തെ ബന്ധപ്പെട്ട താലൂക്ക് തഹസീൽദാർ;
- (v) ജില്ലയിലെ മണ്ണ് സംരക്ഷണ ഡെപ്യൂട്ടി ഡയറക്ടർ;
- (vi) നാമനിർദ്ദേശം ചെയ്യപ്പെടുന്ന വനം-വന്യജീവി വകുപ്പിലെ അണ്ടർ സെക്രട്ടറിയുടെ പദവിയിൽ കുറയാത്ത ഒരു ഉദ്യോഗസ്ഥൻ;
- (vii) നാമനിർദ്ദേശം ചെയ്യപ്പെടുന്ന ധനകാര്യ വകുപ്പിലെ അണ്ടർ സെക്രട്ടറിയുടെ പദവിയിൽ കുറയാത്ത ഒരു ഉദ്യോഗസ്ഥൻ.

(3) (1)-ാം ഉപചട്ടപ്രകാരം രൂപവൽക്കരിക്കപ്പെട്ട സമിതി ഓരോ സംഗതിയും പരിഗണിക്കുന്നതിന് എപ്പോഴൊക്കെ യോഗം വിളിക്കുന്നുവോ അപ്പോഴൊക്കെ സമ്മേളിക്കേണ്ടതും യോഗം സാധാരണയായി ബന്ധപ്പെട്ട ഡിവിഷണൽ ഫോറസ്റ്റ് ഓഫീസറുടെ ഓഫീസിൽ വച്ച് നടത്തേണ്ടതുമാണ്.

10. സമിതിയുടെ ക്യാരം.—സമിതിയുടെ ക്യാരം ചെയർമാൻ ഉൾപ്പെടെ നാല് ആയിരിക്കുന്നതും ഭൂരിപക്ഷത്തിന്റെ തീരുമാനം സമിതിയുടെ ശുപാർശയായി കരുതേണ്ടതുമാണ്.

11. സമിതി നടത്തുന്ന സ്ഥലപരിശോധന.—(1) സ്ഥലത്തിന്റെയും, സ്ഥലത്ത് ഉടമസ്ഥൻ നടത്തിയിട്ടുള്ള സ്ഥായിയായ ദേഹണ്ഡങ്ങളുടെയും വില നിശ്ചയിക്കുന്നതിന് ഉചിതമെന്ന് തോന്നുന്ന തരത്തിലുള്ള വിവരങ്ങൾ ശേഖരിക്കുന്നതിനായി സമിതി സ്ഥല പരിശോധന നടത്തേണ്ടതാണ്.

(2) അവിടെ കാണുന്ന ഭൂമിയിൽ സ്വാഭാവികമായി വളരുന്നതല്ലാത്ത മരങ്ങളുടെയും ചെടികളുടെയും സ്വഭാവവും വ്യാപ്തിയും കൂടി സമിതി രേഖപ്പെടുത്തണം.

12. മൂല്യനിർണ്ണയ റിപ്പോർട്ട്.—(1) സമിതി സ്ഥലം പരിശോധിക്കേണ്ടതും ഉടമസ്ഥൻ നടത്തിയിട്ടുള്ള ഭൗതികമായ ദേഹണ്ഡങ്ങളുടെ വിവരങ്ങൾ തിട്ടപ്പെടുത്തുന്നതിന് യുക്തവും ശരിയുമായ മാതൃകയോ/നിദർശനമോ എടുക്കുകയോ അല്ലെങ്കിൽ സ്ഥിതിവിവര കണക്കുകളുടെ അപഗ്രഥനം നടത്തുകയോ, ചെയ്യേണ്ടതാണ്. സ്ഥലപരിശോധനയുടെയും വിജ്ഞാപനം ചെയ്യപ്പെട്ട ഭൂമിയിൽ നിന്നും ശേഖരിച്ച വിവരങ്ങളുടെയും അടിസ്ഥാനത്തിൽ സമിതി ഭൂവിലയ്ക്കും സ്ഥായിയായ ദേഹണ്ഡങ്ങൾക്കുമുള്ള നഷ്ടപരിഹാരമായി ഉടമസ്ഥന് നല്കേണ്ട ന്യായമായ തുക കാണിച്ചുകൊണ്ടുള്ള ഒരു മൂല്യനിർണ്ണയ റിപ്പോർട്ട് തയ്യാറാക്കേണ്ടതാണ്.

(2) സമിതി സ്ഥലത്തിന്റെ മൂല്യനിർണ്ണയം നടത്തുമ്പോൾ ബന്ധപ്പെട്ട സ്ഥലത്തെ തഹസിൽദാർ ആ യോഗത്തിൽ നിർബന്ധമായും ഹാജരായിരിക്കേണ്ടതാണ്.

(3) സ്ഥായിയായ ദേഹണ്ഡങ്ങളുടെ വില നിർണ്ണയിക്കപ്പെടുന്ന സമിതി യോഗത്തിൽ ബന്ധപ്പെട്ട പൊതുമരാമത്ത് വകുപ്പ് (കെട്ടിട വിഭാഗം) എക്സിക്യൂട്ടീവ് എൻജിനീയർ തീർച്ചയായും ഹാജരായിരിക്കേണ്ടതാണ്.

13. തിട്ടപ്പെടുത്തിയ നഷ്ടപരിഹാരം സൂക്ഷിപ്പുകാരനെ അറിയിച്ചിരിക്കേണ്ടതാണ്.— അഭിപ്രായം ആരാഞ്ഞുകൊണ്ടുള്ള ഒരു സംഗതി ലഭിച്ച് മൂന്ന് മാസത്തിനുള്ളിൽ സമിതി നടത്തിയ മൂല്യനിർണ്ണയത്തെക്കുറിച്ചുള്ള വിശദമായ ഒരു റിപ്പോർട്ട് സൂക്ഷിപ്പുകാരന് അയച്ചുകൊടുക്കേണ്ടതാണ്.

14. സർക്കാരിലേക്കുള്ള ശുപാർശ.—നഷ്ടപരിഹാരം നിർണ്ണയിച്ചുകൊണ്ട് 13-ാം ചട്ടം പ്രകാരമുള്ള സമിതിയുടെ റിപ്പോർട്ട് ലഭിക്കുന്നതിന്മേൽ സൂക്ഷിപ്പുകാരൻ അത് പരിശോധിക്കേണ്ടതും തന്റെ വിശദമായ അഭിപ്രായത്തോടുകൂടി നാല്പത്തിയഞ്ച് ദിവസത്തിനുള്ളിൽ സർക്കാരിലേക്ക് അയച്ചുകൊടുക്കേണ്ടതുമാണ്. നൽകേണ്ടതായ നഷ്ടപരിഹാര തുകയിൽ അതിനുള്ള കാരണങ്ങൾ പറഞ്ഞുകൊണ്ട് സൂക്ഷിപ്പുകാരന് ഭേദഗതി നിർദ്ദേശിക്കാവുന്നതുമാണ്.

15. നൽകേണ്ട നഷ്ടപരിഹാരത്തുക.—സൂക്ഷിപ്പുകാരനിൽ നിന്നും ശുപാർശ ലഭിച്ചാൽ, സർക്കാർ, അതിൽ ശുപാർശ ചെയ്യപ്പെട്ടിട്ടുള്ള തുക പരിശോധിച്ച്, ഉടമസ്ഥൻ നൽകേണ്ട നഷ്ടപരിഹാരം സംബന്ധിച്ച് ആറ് മാസത്തിനകം ഉത്തരവ് പുറപ്പെടുവിക്കേണ്ടതാണ്.

എന്നാൽ, രേഖപ്പെടുത്തുന്ന മതിയായ കാരണങ്ങളാൽ സൂക്ഷിപ്പുകാരനോ സമിതിയോ ശുപാർശ ചെയ്തിട്ടുള്ള നഷ്ടപരിഹാരത്തുകയിൽ ഭേദഗതി വരുത്തുന്നതിന് സർക്കാരിന് അധികാരം ഉണ്ടായിരിക്കുന്നതാണ്.

16. നഷ്ടപരിഹാരത്തുക നൽകേണ്ട രീതി.—(1) ഉടമസ്ഥൻ നൽകേണ്ട നഷ്ടപരിഹാരത്തുകയ്ക്കുള്ള മതിയായ ഫണ്ട് പ്രത്യേകം അക്കൗണ്ട് ഹെഡ്ഡിൽ സർക്കാർ അനുവദിക്കേണ്ടതാണ്.

(2) 1-ാം ഉപചട്ടത്തിൻ പ്രകാരം നിക്ഷിപ്തമാക്കപ്പെട്ട പരിസ്ഥിതിശാസ്ത്രപരമായി ദുർബ്ബലമായ ഭൂമിയെ സംബന്ധിച്ച്, തുക ലഭിക്കുന്നതിന്മേൽ, സൂക്ഷിപ്പുകാരൻ ആരുടെ പ്രാദേശിക അധികാരപരിധിക്കുള്ളിലാണോ വസ്തു സ്ഥിതി ചെയ്യുന്നത് ആ ബന്ധപ്പെട്ട ഡിവിഷണൽ ഫോറസ്റ്റ് ഓഫീസർക്ക് ഉടമസ്ഥൻ നൽകുന്നതിനുവേണ്ടി അയച്ചുകൊടുക്കേണ്ടതാണ്.

അദ്ധ്യായം-അഞ്ച്

വിജ്ഞാപനം പുനഃപരിശോധിക്കുന്നതിനുള്ള അപേക്ഷ

17. ഉടമസ്ഥൻ ഒഴിവാക്കലിനുള്ള അവകാശവാദം ഉന്നയിക്കുന്നതിന് അപേക്ഷിക്കണമെന്ന്.—(1) ആക്ടിലെ 3-ാം വകുപ്പ് (1)-ാം ഉപവകുപ്പ് പ്രകാരം വിജ്ഞാപനം ചെയ്തിട്ടുള്ള ഏതെങ്കിലും ഭൂമിയുടെ ഏതെങ്കിലും ഉടമസ്ഥനോ അല്ലെങ്കിൽ കൈവശമോ അനുഭവമോ ആയ അവകാശമുള്ള ഏതെങ്കിലും ആളോ സൂക്ഷിപ്പുകാരൻ മുന്മാകെ, പ്രസ്തുത വിജ്ഞാപനം സൂക്ഷ്മ പരിശോധന നടത്തുന്നതിനും, പ്രസ്തുത സ്ഥലം ആക്റ്റിലെ വ്യവസ്ഥകൾ പ്രകാരം പരിസ്ഥിതിശാസ്ത്രപരമായി ദുർബ്ബലമായ ഭൂമിയായി പ്രഖ്യാപിക്കാൻ യോഗ്യമായ സ്ഥലമാണോ എന്ന് തീരുമാനിക്കുന്നതിന്, സ്ഥലത്തിന്റെ സ്ഥാനം, വിസ്തൃതി, സർവ്വെ നമ്പർ, കൃഷി ചെയ്തിട്ടുള്ള വിളകൾ എന്നിവ സംബന്ധിച്ച വിശദവിവരം നൽകിക്കൊണ്ട് അപേക്ഷ നൽകേണ്ടതാണ്.

(2) (1)-ാം ഉപചട്ടത്തിൻ കീഴിൽ ഫയൽ ചെയ്ത ഓരോ അപേക്ഷ യോടുമൊപ്പം താഴെപ്പറയുന്ന രേഖകൾ ഉണ്ടായിരിക്കേണ്ടതാണ്—

(എ) ഭൂമിയുടെ ഉടമസ്ഥതയോ അല്ലെങ്കിൽ കൈവശമോ അല്ലെങ്കിൽ അനുഭവമോ തെളിയിക്കുന്നതിനുള്ള രേഖകളും.

(ബി) ഈ ആക്റ്റിൻ കീഴിൽ ഒഴിവാക്കപ്പെട്ടിട്ടുള്ള വിളകൾ കൃഷി ചെയ്ത ഭൂമിയാണെന്ന് തെളിയിക്കുന്നതിനുള്ള രേഖകളും;



(സി) താമസത്തിനുള്ള കെട്ടിടം ഏതെങ്കിലും ഉണ്ടെങ്കിൽ ആയത് തെളിയിക്കുന്നതിനുള്ള രേഖകളും അതിന്റെ വിശദാംശങ്ങളും;

(ഡി) അപേക്ഷയിൽ സൂചിപ്പിക്കുന്ന വിവരങ്ങൾ പരിശോധിക്കുന്നതിന് ആവശ്യമായേക്കാവുന്ന മറ്റേതെങ്കിലും രേഖകളും;

(3) (1)-ാം ഉപചട്ടത്തിൻ കീഴിലുള്ള ഓരോ അപേക്ഷയോടും കൂടെ അപേക്ഷകൻ സമർപ്പിച്ചിട്ടുള്ള രേഖകളും അതോടൊപ്പം സൂചിപ്പിച്ചിരിക്കുന്ന വിവരങ്ങളും സത്യവും നിയമാനുസൃതവുമാണെന്ന് സാക്ഷ്യപ്പെടുത്തിക്കൊണ്ടുള്ള സത്യവാങ്മൂലവും നൽകേണ്ടതാണ്.

(4) (1)-ാം ഉപചട്ടത്തിൻ കീഴിലുള്ള ഓരോ അപേക്ഷയും നൂറ് രൂപയുടെ കോർട്ട് ഫീസ് സ്റ്റാമ്പ് സഹിതം ആയിരിക്കേണ്ടതാണ്.

18. ഭൂമിയുടെ പരിശോധന.—(1) 17-ാം ചട്ടത്തിൻ കീഴിൽ അപേക്ഷ ലഭിക്കുന്നതിന്മേൽ കഴിയുന്നത്രവേഗം സൂക്ഷിപ്പുകാരൻ താഴെപ്പറയുന്ന അംഗങ്ങളുള്ള ഒരു സമിതി മുഖേന, സ്ഥലപരിശോധന നടത്തേണ്ടതാണ്;

(എ) ഭൂമി സ്ഥിതിചെയ്യുന്നത് ആരുടെ അധികാര പരിധിയിലാണോ, അതതു സംഗതിപോലെ, അവിടത്തെ ഡിവിഷണൽ ഫോറസ്റ്റ് ഓഫീസർ അല്ലെങ്കിൽ വൈൽഡ് ലൈഫ് വാർഡൻ, ഇദ്ദേഹം സമിതി കൺവീനർ ആയി പ്രവർത്തിക്കേണ്ടതാണ്.

(ബി) ആ പ്രദേശത്തെ വനം കൺസർവ്വേറ്ററുടെ സാങ്കേതിക സഹായി.

(സി) വർക്കിംഗ് പ്ലാൻ ഓഫീസർ.

(2) സൂക്ഷിപ്പുകാരനിൽ നിന്നും ഭൂമിയുടെ തദ്ദേശീയമായ പരിശോധന നടത്തുന്നതിനുള്ള ഉത്തരവ് ലഭിച്ച തീയതി മുതൽ ഒരു മാസത്തിനുള്ളിൽ സമിതി അപേക്ഷ ഫയൽ ചെയ്തത് ഏത് ഭൂമിയെ സംബന്ധിച്ചാണോ ആ ഭൂമി പരിശോധിക്കേണ്ടതും, വിജ്ഞാപനം ചെയ്യപ്പെട്ട പ്രദേശം ഈ ആക്റ്റിലെ വ്യവസ്ഥകൾക്ക് അനുസൃതമായാണോ, അല്ലയോ എന്ന റിപ്പോർട്ട് തയ്യാറാക്കേണ്ടതും, ആയത് ഒരു മാസത്തിനുള്ളിൽ സൂക്ഷിപ്പുകാരന് നൽകേണ്ടതുമാണ്.

19. കൂടുതൽ അന്വേഷണങ്ങൾ നടത്തുന്നതിന് സൂക്ഷിപ്പുകാരനുള്ള അധികാരം.— 18-ാം ചട്ടത്തിൻ കീഴിൽ, സമിതിയുടെ റിപ്പോർട്ട് ലഭിച്ചുകഴിഞ്ഞാൽ, സൂക്ഷിപ്പുകാരന് ആവശ്യമാണെങ്കിൽ ഉചിതമെന്ന് കരുതാവുന്ന കൂടുതൽ അന്വേഷണങ്ങൾ നടത്തിക്കാവുന്നതും മറ്റ് രേഖകൾ ഹാജരാക്കാൻ ആവശ്യപ്പെടാവുന്നതുമാണ്.

20. പുതുക്കിയ വിജ്ഞാപനം പുറപ്പെടുവിക്കൽ.—(1) സൂക്ഷിപ്പുകാരൻ, ലഭിച്ച അപേക്ഷയിൽ പരാമർശിച്ചിരിക്കുന്ന വിവരങ്ങളും അതോടൊപ്പം ഹാജരാക്കപ്പെട്ട രേഖകളും ചട്ടം 18 പ്രകാരം സമിതി സമർപ്പിച്ച റിപ്പോർട്ട് പരിഗണിച്ച ശേഷവും അദ്ദേഹത്തിന് ആവശ്യമെന്നു തോന്നുന്ന അത്തരം കൂടുതൽ അന്വേഷണങ്ങൾക്ക് ശേഷവും വിജ്ഞാപനം ചെയ്യപ്പെട്ട ഭൂമിയോ, അതിന്റെ ഭാഗമോ ആകട്ടെ

വ്യവസ്ഥകൾക്ക് അസംഗതമാണെന്ന് ബോധ്യപ്പെടുന്നപക്ഷം അത്തരം ഭൂമിയോ, അതിന്റെ ഭാഗമോ ആക്ട് പ്രകാരം സർക്കാരിൽ നിക്ഷിപ്തമാക്കപ്പെട്ടിട്ടില്ലെന്ന് ഒരു പ്രഖ്യാപനം രേഖാമൂലം നടത്തേണ്ടതും അതനുസരിച്ച് 17-ാം ചട്ടപ്രകാരം അപേക്ഷ ലഭിച്ച തീയതി മുതൽ മൂന്ന് മാസത്തിനകം ഒരു പുതുക്കിയ വിജ്ഞാപനം പുറപ്പെടുവിക്കേണ്ടതുമാണ്.

എന്നാൽ, വിജ്ഞാപനം ചെയ്യപ്പെട്ട ഭൂമിയെ സംബന്ധിച്ച് ഒരു പുതുക്കിയ വിജ്ഞാപനം പുറപ്പെടുവിക്കേണ്ട സംഗതിയിൽ സൂക്ഷിപ്പുകാരൻ അത്തരം ഭൂമിയുടെ ഒരു സർവ്വേയും അതിർത്തി നിർണ്ണയവും നടത്തുവാൻ ഏർപ്പാടുകൾ ചെയ്യേണ്ടതാണ്.

(2) പുതുക്കിയ വിജ്ഞാപനത്തിന്റെ ഒരു പകർപ്പ് അപേക്ഷകന് അയച്ചുകൊടുക്കേണ്ടതാണ്.

(3) ചട്ടം 20 ഉപചട്ടം (1) പ്രകാരമുള്ള സൂക്ഷ്മപരിശോധനയിൽ, വിജ്ഞാപനം ചെയ്യപ്പെട്ട ഭൂമി, ആക്ടിന്റെ വ്യവസ്ഥകളുമായി സംഗതമാണെന്ന് സൂക്ഷിപ്പുകാരൻ ബോധ്യപ്പെടുന്നപക്ഷം അദ്ദേഹം ആയത് സംബന്ധിച്ച് ഒരു പ്രഖ്യാപനം രേഖാമൂലം നടത്തേണ്ടതും ആയത് അപേക്ഷകനെ അറിയിക്കേണ്ടതും ആണ്.

21. സൂക്ഷിപ്പുകാരൻ സ്വമേധയാ നടത്തുന്ന പുനഃപരിശോധന.—18, 19, 20 എന്നീ ചട്ടങ്ങളിലും 7-ാം ചട്ടത്തിന്റെ (1)-ഉം (2)-ഉം ഉപചട്ടങ്ങളിലും നിർണ്ണയിച്ചിട്ടുള്ള നടപടിക്രമം, ആക്ടിലെ 3-ാം വകുപ്പ് (1)-ാം ഉപവകുപ്പിൻ കീഴിൽ പുറപ്പെടുവിച്ചിട്ടുള്ള വിജ്ഞാപനങ്ങൾ സൂക്ഷിപ്പുകാരൻ സ്വമേധയാ സൂക്ഷ്മപരിശോധന നടത്തുന്ന എല്ലാ സംഗതികളിലും ബാധകമാകുന്നതാണ്.

അദ്ധ്യായം-ആറ്

**കാര്യകർതൃത്വ പദ്ധതി തയ്യാറാക്കൽ**

22. കാര്യകർതൃത്വ പദ്ധതി തയ്യാറാക്കൽ.—സർക്കാരിൽ നിക്ഷിപ്തമായിരിക്കുന്ന എല്ലാ പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ കാര്യകർതൃത്വ പദ്ധതി, ആ പ്രദേശം അധികാര പരിധിയിൽ വരുന്ന ഡിവിഷണൽ ഫോറസ്റ്റ് ഓഫീസറോ/വർക്കിംഗ് പ്ലാൻ ഓഫീസറോ തയ്യാറാക്കേണ്ടതാണ്. സംസ്ഥാന സർക്കാരും ഭാരത സർക്കാരിന്റെ വനം പരിസ്ഥിതി മന്ത്രാലയവും കാലാകാലങ്ങളിൽ പുറപ്പെടുവിക്കുന്ന മാർഗ്ഗ നിർദ്ദേശങ്ങൾക്കനുസൃതമായി കാര്യകർതൃത്വ പദ്ധതി തയ്യാറാക്കേണ്ടതാണ്. ഇപ്രകാരം തയ്യാറാക്കുന്ന കാര്യകർതൃത്വ പദ്ധതി പുനരവലോകനം ചെയ്യുന്നതിനായി സൂക്ഷിപ്പുകാരന് സമർപ്പിക്കേണ്ടതും ആയത് സർക്കാരിന്റെ അംഗീകാരത്തിനായി സമർപ്പിക്കേണ്ടതുമാണ്.

അദ്ധ്യായം-ഏഴ്

ആക്ട് നടപ്പാക്കുന്നതിന് ആവശ്യമായ നിധി

23. ആക്ട് നടപ്പാക്കുന്നതിന് ആവശ്യമായ നിധി.—(1) ആക്റ്റിന്റെയും അതിൻകീഴിൽ പുറപ്പെടുവിച്ചിട്ടുള്ള ചട്ടങ്ങളുടെയും താഴെപ്പറയുന്ന കാര്യങ്ങളുടെയും നടത്തിപ്പിനാവശ്യമായ നിധി സർക്കാർ ഒരു പ്രത്യേക അക്കൗണ്ട് ഹെഡിൽ അനുവദിക്കുന്നതാണ്.

- (എ) ഉടമസ്ഥൻ വിധിയായിട്ടുള്ള നഷ്ടപരിഹാരം നൽകൽ
- (ബി) സർവ്വേ, അതിർത്തി നിർണ്ണയം, അതിർത്തി ഏകീകരിക്കൽ തുടങ്ങിയവ
- (സി) സൂക്ഷിപ്പുകാരന്റെയും വനം ട്രൈബ്യൂണലിന്റെയും ആഫീസ് ചെലവുകൾ
- (ഡി) മോട്ടോർ വാഹനങ്ങൾ
- (ഇ) യാത്രാപ്പടി
- (എഫ്) കാര്യകർതൃത്വ പദ്ധതി തയ്യാറാക്കൽ
- (ജി) ആക്റ്റും അതിൻകീഴിൽ പുറപ്പെടുവിച്ചിട്ടുള്ള ചട്ടങ്ങളും നടപ്പിലാക്കുന്നതിനാവശ്യമായ മറ്റേതെങ്കിലും പ്രവർത്തനങ്ങൾക്കും.

ഗവർണ്ണറുടെ ഉത്തരവിൻപ്രകാരം,

എൽ. രാധാകൃഷ്ണൻ,  
സെക്രട്ടറി,  
വനം-വന്യജീവി വകുപ്പ്.

വിശദീകരണക്കുറിപ്പ്

(ഇത് വിജ്ഞാപനത്തിന്റെ ഭാഗമാകുന്നതല്ല.)

2003-ലെ കേരള വനം (പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർതൃത്വം നടത്തിപ്പും) ആക്ടിലെ 18-ാം വകുപ്പ് പ്രകാരം നിക്ഷിപ്തമായ അധികാരങ്ങൾ വിനിയോഗിച്ച് കേരള സർക്കാർ, പ്രസ്തുത ആക്ടിന്റെ ആവശ്യങ്ങൾ നടപ്പിലാക്കുന്നതിനായി 2003-ലെ കേരള വനം (പരിസ്ഥിതി ശാസ്ത്രപരമായി ദുർബ്ബലമായ ഭൂപ്രദേശങ്ങളുടെ നിക്ഷിപ്തമാക്കലും കാര്യകർതൃത്വം നടത്തിപ്പും) ചട്ടങ്ങൾ ഉണ്ടാക്കുവാൻ തീരുമാനിച്ചു.

ഈ ലക്ഷ്യം നിറവേറ്റാനുദ്ദേശിച്ചുകൊണ്ടുള്ളതാണ് മേൽ പറഞ്ഞ വിജ്ഞാപനം.